



www.oljan.fo

Jan Müller

13 - 07 - 2012

MRCC-stjórin - Statoil-venjing gekk væl

Venjing er ein kravdur partur av øllum loyvum, sum verða latin oljufeløgum, tá hesi skulu bora brunnar. Og soleiðis er eisini í Føroyum. Statoil, sum er fyrstøðufelag fyri boringini á landgrunninum í lýtuni, hevur saman við føroyskum tilbúgvingsarmyndugleikum staðið fyri tilsamans trimum venjingum, bæði undan boringini, og nú borað verður. Tann seinasta varð hildin mikudagin. Hendrik Weihe Joensen, virkandi stjóri á MRCC/Tórshavn Radio og Tilbúgvingsarstovninum stóð fyri venjingini, sum mikudagin varð gjørd saman við Statoil, ið er fyrstøðufelag fyri boringini á Brugduleiðini á føroyska landgrunninum. Á heimasíðuni hjá MRCC verður greitt frá venjingini og serstøku søgugongdini. Henda varð sambært Hendrikki Joensen í útvarpstíðindunum hósdagin, at eitt útgerðarskip var stoytt saman við pallinum, sum borar fyri Statoil á landgrunninum. Ein persónur var komin til skaða umborð á útgerðarskipinum, og olja var likin í havið. Eftir avtalu við lækna á landi var tann skaddi persónurin settur umborð á pallin fyri síðani at verða fluttur við tyrlu til Landssjúkrahúsið. Eftir tað var hond tikin um oljulekan á staðnum, og tað varð gjørt í samstarvi við ábyrgdarhavandi føroyskar myndugleikar sigur Hendrik Joensen. Sambært útvarpinum hjá Kringvarpinum er tað ein treyt í royndarboriloyvinum, at venjingar skulu gerast bæði á skrivborðinum og í praksis. Venjingin mikudagin var so tann triðja og seinasta í hesum umfari, og hon gekk væl sambært Hendrikki Joensen. Men hvat virði hevur ein venjing, tá allir partar vita av henni frammanundan spyr útvarpsmaðurin MRCC stjóran - Tað er rætt, at partarnir fingur eina fráboðan um venjingina frammanundan, men tað gevur so myndugleikum oð., sum eru partur av eini slíkari venjing, móguleika fyri frammanundan at hyggja at sínum mannagongdum. So tað er avgjørt ikki ein bági, at myndugleikar frammanundan vita um venjingina. Hann leggur aftrat,

at venjingin kundi saktans verið ófráboðað, men tá er hann vísur í, at úrslitið hevði verið tað sama, og at tað hevði gingið væl. Og ta metingina byggir hann á ta vitan hann hevur um tilbúgvingarmyndugleikarnar í Føroyum og Statoil.